



సంధ్యా నృత్యము

సూర్యుడు మనోవేగంతో పశ్చిమానికి దిగిపోతున్నాడు. ఆ నీలాకాశంలో నానాపర్ణాలు సమ్మిళితం అవుతూ ఉన్నవి. ధూమ్రాలు నీలలోహితాలు, కుసుంబారుణాలు, శబలాలు అయిన మేఘాలు మీగడతరకల్లా, క్షణక్షణం రంగు మారుతూ, ఆకాశాన తేలిపోతూ, సముద్రతరంగాలలో, నదుల్లో, చెరువుల్లో సీడలారుతున్నవి. తరుపర్ణాలు, పర్వత శిఖరాలు బంగారుపూతతో మిలమిలలాడుతున్నవి.

ఆకాశాన పంగపండువాయ సూర్యుడస్తంగతుడైనాడు. ఉషాబాల పల్లవి చీర యంచులు దెసలు ఆవరిస్తుండగా ఉదయించింది.

యోగనిద్రలాంటి చీకటి ఆవరిస్తున్నది. ఆ చీకటిలో వెలుగు చెట్టాపట్టాలు పడుతూంది. సంధ్యానాధములు, సర్వ కుసుమ పరిమళాల వియత్పథానికి నివేదన అవుతున్నవి.

ఓం, ననతోం, ధిమికిటతోం, ధింధిమికిటనాం కిణికిణీం.

అవి హిమధవళపాదాలు. అరుణ కమలదళాంతరతలాలు తారకాకాంతులపైన అనంతపథాంచలాలమీద అంటి అంటనట్లు నాట్యంచేస్తున్నవి. ఆ అంగుళులు సౌందర్య బాలికా పుల్లనయిన సౌభాగ్యాలు. పాదరేఖలు మహాత్ముల ధావప్రవాహారాలు. ఆ వేగం తేజోరూపులైన సిద్ధుల సంకల్పం. ఆ తాండనం అయితాండనం.

వృథుకల్పాచార్యులు నాట్యమూర్తి. పెదవి కదల్చకే ఎంతటి సూక్ష్మ ధావమునైన అభినయింపగలడు. తాండవంలో ఆవేశమూర్తి, నృత్యంలో

లయబ్రహ్మ. లాస్యాన గాలికి కదిలే కసటు చిగురాకు జొంపము కదలిక. దశావతారాలు, నాగనృత్యం, రాధికా హృదయం, సత్యభామా సంవాదము, వ్రజకన్యాస్రణయము, పార్వతీదేవి తపస్సు, పాలసముద్ర మధనము, జగ న్మోహినీఘట్టం, శంషాలతా వేగంతో దేహభంగిమలు, కరప్రసారాలు, హస్తముద్రలు దృష్టిలోల్యాలు, భావవ్యంజనాలు పరీమళాల వెదజల్ల ఆనంద మయుడై, తన్మయుడై కరిగిపోతాడు. వృద్ధుడైనా ఆతనినాట్యశక్తి ఆవంతయు తగ్గిపోలేదు. పృథుకల్పుడు కుమారవీరునకు నాట్యశాస్త్రమంతా నేర్పుతూ ఉన్నాడు. కుమారుడు ఆ దేశానికి ప్రభువు. ఏ పూర్వకర్మ సముపార్జిత మైనదో ఆతనికి చిన్ననాటినుండి నృత్యకళాభిమానము! తడబడే అడుగులు నెలలనాటి ముద్దులతో తల్లి ఒడిలో నృత్యం జేసినాడట! నృత్యమూర్తులగు విగ్రహాలను చూచి మైమరచిపోయేవాడు. నర్తకీనర్తకులు మహారాజైన తన నాయనగారి యెదుట నృత్యకళాశేముషీ వై భవము చెదజల్లేటప్పుడు బాలకు డైన కుమారవీరుడు తనివోవి గాఢదీక్షతో పారకిస్తూ ఉండేవాడు. తానే యజమానుడైన వత్సరాలలో వివిధదేశాల నృత్యవిధాలపారకించి విమర్శించి పూజ్యభావానపులకరాలుపొందేవాడు. కళయందుండే వెత్రిమమతకళాప్రేక్షకుడు కావడంతో వదలక, కళాపీఠ పాద సన్నిధిని కళార్థిగా ఆతనిని సాష్టాంగపడ జేసినది.

ఉన్నతవంశంవారు నృత్యకళాకోవిదులగుట మరచిపోయి ఎన్నో శకాలు గడిచినవి. తోటివారి పెదవుల దాగిలి మూతలాడే అపహాస్యపు చీకట్లకు భయపడినీ, సిగ్గుచెందినీ కుమారుడు రహస్యంగా పృథుకల్పునికడ హస్తాభినయం, నీత్ర, గ్రీవ, స్కంధాభినయాలు నేర్చుకున్నాడు. పదిగతులు నేర్చుకొన్నాడు. అంగవిక్షేపాలు, హస్త విన్యాసాలు, రస ప్రదర్శన కౌశల్యము—నృత్యవిద్య యావత్తు దీక్షతో నేర్చుకొంటున్నాడు.

పృథుకల్పుడు ఆ మహాపురాన గణికలకు, ఉత్తమవంశ బాలికలకు కూడా గురు వైనృత్యభిక్ష సంకల్పించాడు. అరవింద వారిలోకల్లా ప్రజ్ఞాశాలిని యగు నర్తకి. ఉత్తమకుల సంజాత. బీదకుటుంబంలో విరసించిన పన్నీటి

పువ్వు. యౌవనం బిగువులు తిరిగి మృదువైన ఆమె జాలికాత్వము నాట్య విద్యలో జవజవను పుణికి పుచ్చుకొన్నది.

పృథుకల్పని నాట్యమందిరానికి కొన్ని సందేహాలు తీర్చుకోదలచి వెళ్ళిన కుమారుడు, ఆరోజు అరవింద లాస్యమూర్తి అయిన సమయాన ఆవిర్భవించినాడు. కైశికీవృత్తి మూర్తి అరవింద సిగ్గుతో యవనికాంతరాస మాయమైంది. అప్పుడామె అర్ధవస్త్రపాటలవర్ణస్నిగ్ధమగు వక్షః కాంతిని మరుగుపరచలేని దుకూలాలాళిత్యము కుమారుని కంటిపాపలో ప్రతిఫలించింది. ఏడాది ఈడుగల ఏకశాఖామాత్ర కరవీరవృక్షంలా కదిలిపోతున్న ఆమె యౌవనం పరమ మంత్రంలా అతని హృదయానికి అడ్డుకొన్నది. కను మెరగిన మనోహర మేఖలా కాంతుల్ని స్మరిస్తూ, స్తబ్ధుడైన కుమారుడు గురువుగారికి ప్రణమిల్ల మరచిపోయినాడు. పృథుకల్పని కన్నులు నవ్వు కొన్నవి. కాని ఆయన తన అధరోష్ఠాంచలాల బిగించుకొని “తెలియపరచని మీ రాక మర్యాద దూరముకాదా” అని కుమారుని హెచ్చరించినాడు.

“సమస్కరిస్తున్నాను; అందుకొని క్షమించండి. ఆ తెరల్లో మూల్య రహితమైన నిధి గుప్తమైనది. ఏ లోకాలనుండి ఇక్కడకు అవతరించిందో?”

“కుమారా! గోప్యప్రకాశనము శాస్త్రసమ్మతము కాదు. ఆ ప్రస్తావన అప్రస్తుతమని మనవి.”

“ఈ శిష్యునికడ ప్రచ్ఛన్నముకావలసిన నిగూఢ రహస్యాలు ఉన్నవా? అని ఈ వినయి గురువులను ప్రశ్నిస్తున్నాడు.”

“ప్రభూ! క్షమించు. హాస్యంలోనూ అన్యతం ఆడలేను. నిజంగా అది నిగూఢ విషయమే.”

3

అరవింద త్రపామూర్తియై తెరలోనికి పరుగెత్తిన మరుక్షణాన విన విన సత్యభామావేషాన్ని విసర్జించి రైకతొడిగి చీర ధరించి ఉన్న కొలది మాత్రపు నగలు అలంకరించుకొని, తోటమార్గాన దొడ్డితోవచ్చేరి తనకై ఎదురు చూస్తున్న బండినెక్కి పాడై పోతూఉన్న తన భవనాన్ని చేరు కొన్నది.

మహోన్నతిని అనుభవించి చితికిపోయిన ఆ సంసారంలో తండ్రి విచారగ్రస్తుడు. తల్లి ఘాదేవత. తాను వీకపుత్రిక. బీదతనంలో గారామున పెరిగిన దురదృష్టవంతురాలైన అంబాలకుప్ప. నానాటికి హీనమైపోయిన తన ఐశ్వర్యస్థితిని గ్రహించక అరవింద తండ్రి చంద్రాపతి చిన్నతనంలో కవి, గాయకాది విద్యనృణులకు ఆశ్రయమిచ్చిన ఉదారహృదయుడు. ఆయన హృదయం నొప్పకుండ అతనికి తెలిసి తెలియకుండేటట్లుగా ఆబాల్యమిత్రుడైన పృథుకల్పాచార్యుడు తనఇంటికడనే ఆమెకు సాహిత్యాదికళలు నేర్పుతూ, తన కభిమానవిద్యయైన నృత్యంలో ఆమెను ఉత్కృష్ట కళామూర్తిగా ఒన రించినాడు- చంద్రాపతికి కూతురు వివాహచింత హృదయకంబకమైనది. పగునెనిమిదేండ్ల ఎలప్రాయపు జివ్వని. అందాల వీరి తెచ్చుకొని తనలో హత్తుకొన్న దివ్యబాల. బీదవారికిత్తుమన్న మనసొప్పదు. సంపన్నులకు అర్పింప దై ర్యము జాలదు. ఇతరుల సహాయము అపేక్షించుట అనభిజాతుల పని. అపేక్షించకుండా మనుగడ మృగ్యము. అప్పులకై ఆస్తి హారతి కర్పూరములా హరించిపోయింది. తిండికోసము భార్యనగలు నాణ్యరూపాలగుచున్నవి. కుమారవీరుడు తగిన అల్లుడని ఆశ. అడిగి కాదనిపించుకోవడం విషము చేతులారా త్రాగినట్లే.

తల్లిదండ్రుల హృదయం గుర్తింపలేని అమాయక శిశువు అరవిందా దేవి. తనచుట్టూ ఆవరించివున్న బీదతనం చీకట్లను పారకించింది. వెలిగే కన్నులు. కొంచెం మలుపు తిరిగిన చిన్నని అర్థగరుడు నాశిక, వట్టువలు

తిరిగిన పెదవులు కొంచెం నిడుపై పైకి ప్రసరించి ఆమెను ఎప్పుడున్నూ హాసస్మృతిగా చేస్తున్నవి. ఒత్తయి కిందికి వారిపోతూ ఉన్నది ఆమె వేణీ భరం. పొంకాలు అలంకరించుకొని, మృదులత్వ మూర్తియై సౌందర్యరేఖా సనున్వితయైన అరవింద నాట్యప్రోక్తియైన ఉషారన్యయే.

4

యవ్వనమూర్తి....మధురా సుందరేశ సదృశ సౌందర్యరాశి.... కుమారుడు అరవిందను, ఆనాడు మెరుపుకాలం మాత్రం చూచిన మరుక్షణాన్నుంచీ నిద్రపోడు—ఉప్పెనలా వచ్చి ముంచివేసింది ప్రణయ పయోరాశి.

ఆనాటినుంచీ రాత్రింబవళ్ళు నృత్యమే. “కోమలకరణాంగ విక్షేపమై కైశికీ వృత్తి ప్రధాన”మైన లాస్యంలో ఆ బాలికను అలంకరిస్తాడు. “వృత్తి రహితమైన వివిధ కరణాంగ విక్షేప”మైన వృత్తంలో ఆమె హృదయానికి దూరాననుండి, పాదసమీపాననుండి పూజ లర్పిస్తాడు. ఆరభటి వృత్తి ప్రధానము. ఉద్ధతకరణాంగ విక్షేపము అయిన తాండవంలో ప్రణయావేశుడై ఊగిపోతాడు. ఆమెను ఇల్లా తాను తన భావనాయకను చేసుకున్నాడు.

ఆ సాయంకాలము జతఆకులతో మిసమిసలాడు వెదరు దివ్వలా, శ్వేత పన్నగిలా ఆ దివ్యకన్య నృత్యం చేస్తూ ఉండగా చూచినప్పటినుంచీ తన నర్తనశాల మాట పూర్తిగా మరచిపోయి అభినయాదుల అభ్యాసానికి వృథుకల్పా చార్యులవారికై తాను నగరంలో నిర్మించిన నృత్యశాలకే వచ్చుట కారంభించాడు.

ఆ బాలి మరల తనకు ప్రత్యక్షంకాలేదు. గురువుగారిని అడగ మనస్సు ఒప్పుదు. అడగకుండుటకు హృదయం ఒప్పుదు. ఆ కళ్ళల్లో కొంతులు ఎక్కువవుతూ ఉన్నవి. శరీరం కృశిస్తున్నది. ఏదో మరచిపోయినవావిలా సంచరిస్తాడు. అస్తమానం తియ్యని లోగొంతుకతో పాటలు పాడుకుంటూ ఉంటాడు. విధి సంఘట్టనా కాండ పటంమాటునవున్న ఆ

బాలికామూర్తిని ఉద్వేషితులవ్యావృత్తి పరివృత్త సంకేతాది హస్త ప్రాణాలతో
అరమోడ్చు కన్నులతో ధ్యానిస్తూ—

“ఓ చెలీ నీ వెవరు ?

ఓ చెలీ నీ వెవరు ?

కలలోని బాలవా

ప్రకృతి వలపుల పాపవా ?

వారాసి కెరటాల రేఖవా ?

శాంతసంధ్యాసమయ క్షణమవా?

అరుణాంశు చుంబితోత్పల్ల సరసిజాత
హృదయనర్మిత పరీమళవా ?”

అని అభినయించాడు.

“మేఘాల తఱుకాడు చవలవా ?

చుక్కల్లో మినుకాడు కాంతివా ?

తాండవేశ్వరపాద తరుణాంగుళీతాళ
గతిలయల మొలకెత్తు దళమవా ?

ఓ చెలీ నీ వెవరు ?

ఓ చెలీ నీ వెవరు ?

కలలోని బాలవా?

ప్రకృతి వలపుల పాపవా?”

అతి తియ్యని గంభీరకంఠంతో పాడుకుంటూ తాండవము సలిపినాడు.
ప్రపుల్ల రేఖలతో, పరిస్ఫుట పూర్ణానయన గాంభీర్యంతో వివిధ భంగి
మాయు తాంగికాభినయ సుందర శరీరముతో అతడు నృత్యం సలిపే సమ
యాన అప్పుడే అక్కతకు వచ్చిన అరవింద కుమారవీరుని సందర్శించడం
సంభవించినది. అతని కలలోని బాల నవ్వుచూపుల ప్రసరిస్తూ మనోనయనాన
ప్రత్యక్షమై ఉండుటచేత, ఆమె నిజస్వరూపముతో సాక్షాత్కరించినా గమ
నించక, కుమారవీరుడు, చేతులుచాచి సాత్వికాభినయరూపప్రణయ
విరహానందము దృశ్యంపజేస్తూ నృత్యము మాత్రము సలుపుతున్నాడు.

ఈ బాలుడెవడు? ఎంత మనోహరమూర్తి! ఏమి దివ్యత్వము! స్మృత్య శాస్త్రపారంగతుడైన కుమారస్వామిలా వెలుగుతున్నాడు. కొత్తదేశాలనుంచి వచ్చినాడా గురువుగారి డగ్గర స్మృత్యశాస్త్రము పూర్తిచేసుకోతలచి—ఎన్నాళ్లుగా వున్నాడో? ఇదివరకెప్పుడు చూడలేదే—అని అనుకుంటూ అరవింద అట్టే నిలచిపోయినది. ఆచార్యులు “తల్లీ! కూచో అమ్మా” అన్నాడు.

5

వృథుకల్పుడు కుమారవీరునికి అరవిందకూ సందర్శనము సమకూర్చిన మహా నటునికి తన మనస్సులో వివిధ విధాల జోహారు లొనరించాడు.

ఆయన మనస్సులో అరవింద చరిత్ర అంతా జిప్టికి వచ్చింది. అరవిందాదేవి ఉదయగిరి ప్రభువైన చంద్రారెడ్డి మహారాజు కూతురు. ఆ ప్రభువులు కుమారవీరుని తండ్రిని సకల మండలేశ్వరుని, సార్వభౌముని, రెడ్డికుల దిగ్గాంధోధి చంద్రుని, అయిన వేమారెడ్డిని ఓడించి స్వశత్రుడుకా సంకల్పించి ఉన్నాడని దుర్మార్గులు కొందరు చక్రవర్తితో చెప్పడంచేత చక్రవర్తి సైన్యాలు కూర్చుకొని వచ్చి చంద్రాపతిని ఓడించి రాజ్యాన్నుంచి తరిమివేశాడు.

ఆ చంద్రాపతి సభలో మహా వండితుడు, తేజశ్శాలి వృథుకల్పుడు సాహిత్య సంగీత నాట్యాచార్యుడుగా ఉండెను.

తానూ తన మహారాజుతో వారణాశి మొదలైన పుణ్యక్షేత్ర యాత్ర లొనరించాడు.

కుమార వీరుడు తండ్రి మరణానంతరం రాజ్యానికి రాగానే అతడు నాట్య విద్యకు పరమ పూజ అర్పిస్తున్నాడని విన్నాడు వృథుకల్పాచార్యులు.

వెంటనే చంద్రాపతిరెడ్డిని రహస్యంగా కొండవీటికి తీసుకొనివచ్చి,

సమయం చిక్కినప్పుడు మహారాజుకు నిజము వివేదింప సంకల్పించినాడు.

వృథుకల్పుడు కుమారవీర మహారాజు ఎదుట తన విద్యచూపినప్పుడు మిహారాజాతని పాండిత్యానికి ఉప్పొంగి ఆయనను తన గురువుగా స్వీకరించాడు. ఇది జరిగి ఒక సంవత్సరమైనది.

మహారాజు అరవిందా దేవిని చూచి పార్వతిని చూచిన శివునిలా, లక్ష్మిని చూచిన విష్ణునిలా గాఢ ప్రణయాన మునిగిపోయాడు.

అరవింద మనస్సు అతనిపై లగ్నమైనట్లే సంభాషణ వ్యక్తంచేస్తున్నదని వృథుకల్పుడు ఆనందాన మునిగిపోయాడు.

పరస్పరం తీసిపోవని అందము, ఒకశ్లోకశ్శకు తగ్గిపోవని విద్యాజ్ఞానము ఒకండొకశ్శకు నేర్పదగిన నాట్యకళాదీక్ష.

అరవింద మొదట సిగ్గుపడినా తాను నాట్యం చేస్తూ ఉన్నప్పుడు కుమారుడు ప్రేక్షకుడయిఉండుటకు పోనుపోను ఒప్పుకున్నది.

ఆమె చూస్తూ ఉన్నదని కుమారుడు తన విద్య అంతా అత్యంత ప్రజ్ఞతో, ఆనందమయ హృదయంతో, అద్భుత శారీరపూరితగాంధర్వంతో, నాట్య నృత్య వృత్తాదులు సల్పుతూ ఉండేవాడు.

మొదటి రోజుల్లో అతను చూస్తూ ఉన్నప్పుడు ఆమె సంపూర్ణమైన నృత్య నిపుణత్వాలు చూపించలేకపోయేది. గొంతుక వ్రీడా భారంచే గళాంత రాలనే దాచుకొనేది.

దినాలు, మాసాలు పరువులెత్తాయి. యువతీ యువకులగు ఆ ఇర్వు రకూ స్నేహము పూర్ణమై ఒకరోకరిలో పాలు సవరించుకొంటూ ఒకరి నొకరు వుద్బోధించుకుంటూ నృత్యకళానందముయ్యలై పోయినారు.

అరవిందకు కుమారు డెవ్వడో తెలియదు. వృథుకల్పాచార్యులవారిని తానెవ్వరో చెప్పవలదని కుమారుడు వేడుకొన్నాడు.

కుమారుడులేని ఒక సాయంత్రము అరవింద గురువుగారి పాద సమీపాన్న అధివసించింది.

“స్వామీ! ప్రతిభామూర్తి, రాయన ఎవ్వరో? విదేశ వాసి, నాట్య కుమార, అభిముఖ్యుడని నెలవిచ్చారు. సంపూర్ణంగా ఆయన వుదంతం చెప్పరూ?”

“అమ్మాయి! అంతకన్న నీ కెందుకమ్మా? ప్రతి క్రాంతవారిని గురించి మనకెందుకు? నాట్యం నేర్చుకోవడానికి వచ్చాడు; నాట్యం నేర్చుకొని తనవారిని తాను చక్కాపోతాడు.”

“అవునండీ ఇంత శేముషి సంపన్నుడు తమకు శిష్యుడు కావడం చాలా ఆనందముగా ఉన్నది. అందుకని ఎవరా అన్న ప్రశ్న ఉదయించింది.”

“నిజమే! ఈ చిత్రసంఘటన నాకున్నూ ఆశ్చర్యాన్ని ఉద్భవింపజేస్తూ ఉంటుంది.”

“ఏ విచిత్ర సంఘటన?”

“ఇద్దరు అపురూపమూర్తులు, విద్యావినయసంపన్నులు ఒకే గురువు పద్ద శుశ్రూషచేస్తూ వుండడం.”

“అందులో ఏమి విచిత్రంఉంది? ఉత్కృష్ట విద్యాసాగరులయిన తమ దగ్గర ఎన్ని దేశాలనుండే ఎన్నిరకాలవారు ఎంతమంది రారు? ఇద్దరూఅంటే ఏ ఇద్దరూ?”

“అనేక ‘ఇద్దరు’ ఉండరు తల్లీ!”

....

....

....

“కుమారసంభవ యక్షగానం నేర్చుతామన్నారు?”

“ఇరువురూ ఒకే యక్షగానంలో అభినయిస్తూ ఉంటే?”

....

....

....

“నాయనగారు తమరిని ఒకసారి వచ్చి కలుసుకోమన్నారు.”

“నీ వివాహ విషయం కాదుగదా?”

“ఏమండీ స్వామీ! నల్లయిదురోజుల్నుంచి నన్ను ఒకచే వేళాకోళం చేస్తున్నారు, నామీద దయ తప్పిందా?”

2) అ

ఆమె కన్నుల నీరుతిరిగి తలవంచుకుంది.

“ఆ! ఆ, అదేమిటమ్మా అరవిందా! ప్రాణసమానమైన నా బిడ్డతో ఇంచుక హాస్యమాడి కాస్త నవ్వుకోకూడదా!”

అంతట ఆమె మంచుబడ్డ పూర్ణచంద్రునిలా వికసించిన మోముతో, నవ్వుతూ గురువుగారి పాదాలకు నమస్కరించింది.

పృథుకల్పాచార్యు లా బాలను అవ్యక్తస్వనముతో “దీర్ఘాయుష్మతీ భవ, దీర్ఘసుమంగళీభవ, సత్వరవివాహ ప్రాప్తిరస్తు!” అని చేయి తలపై ఉంచి ఆశీర్వదించి పంపాడు.

ఆ రాత్రంతా అరవిందకు నిద్రపట్టదు. గురువుగారి ఆశీర్వచన వాక్యాలు గానంలా, ఉరుములులా ఆమె హృదయంలో ప్రతిధ్వనిస్తున్నవి.

6

కుమారునికి నానాటికి ప్రేమ ఆవేశరూపమైంది. అరవిందను తలవని, అరవిందాదేవిని పూజింపని నిమేషమైనా లేదు. మహాలక్ష్మి భావాత్మకంగా అరవిందాంకితమైన దరువులు, పదాలు ఎన్నేని రచించుకుంటున్నాడు. అభినయించుకుంటున్నాడు.

నాట్యకళాభిమానంతో కుమారవీర మహారాజు తన నగరంలో ప్రతి వీడూ సంక్రాంతి పండుగలకు నృత్యవిద్యా ప్రదర్శనం ఏర్పాటుచేసి బహు మతు లిస్తున్నాడు.

నర్తకీ నర్తకు లనేకులు దేశదేశాలనుండి యాత్రలు సాగించి ప్రకృతి దేవీ సువర్ణోత్సవానికి విజయంచేసి, తమ విద్యా నైపుణ్యం ప్రదర్శించి, బహుమతులరిది, విందులారగించి, ఉత్సవంలో మైమరచి, తాండవించి వెళ్ళుతూ ఉంటారు.

ఆ సంవత్సరం పండుగలకు కుమారుని నగరానికి ప్రసిద్ధినంది, కీర్తికాములయిన నటీనటులు విడివిడిగా, జట్టు జట్టులుగా విజయం చేసి

నారు. నగరమంతా అలంకరించినారు. ప్రభు సేవకులు అప్రమత్తతతో అందరికీ విడిదలు చూపినారు, బహూకరించినారు.

విద్యాదక్షులైన పండితులు పరీక్షకవర్గంగా నియమింపబడ్డారు. సభ రసజ్ఞులతో, పండితులతో, వీరులతో, విద్యావంతులతో, ప్రభువులతో, సంపన్నులతో, ఉద్యోగులతో నిండి ఉన్నది. వనితాలోకం వివిధాలంకార భూషితమై భూమిమీద కవతరించిన ఇంద్రవాపంలా వెలుగుతున్నది.

తమ ప్రభువగు శ్రీశ్రీ కుమార పీఠవర్మ కూడా నాట్యకళాపై దుష్య ప్రకటన చేయగలడన్న వార్త ఎవ్వరికీ తెలియదు. ప్రభువు తన పీఠంమీద లేడు.

నాట్యకళలో ఆంధ్రుల ప్రజ్ఞ అప్రతిమానం. బ్రాహ్మణ కుటుంబాల వారీ దివ్యకళను అవలంబించి భారతీయలోకాన్ని మెప్పించి, మహారాజుల సన్మానాన్ని పొందుతూ, చక్రవర్తుల ఆదరణలు సముష్ణాస్తూ, లోక విఖ్యాతిని అందుకుంటూ, అగ్రహారాలు అనేకం గణించుకున్నారు. ప్రభువులున్నూ ఈ పవిత్ర కళయందు తమకున్న అభిమానంచేత నర్తకులై దివ్యానందంపొందుతూ ఊగిపోయ్యేవారు. ఆ ఉత్సవంలో సభ కిటకిటలాడి పోయింది.

వేణులు, వీణులు, మృదంగాలు, ప్రతి వాయిద్యాలు ఒక్కసారిగా మోగినవి.

ఒకరి తర్వాత ఒకరు వచ్చి తమ కళానైపుణ్యం లాస్యములో, సృత్తములో, తాండవంలో, నాట్యంలో అభినయ పూరితంగా భరత విద్యలో ప్రదర్శిస్తున్నారు. దేశ్యాలయిన సాంప్రదాయాలు, వివిధకాల సాంప్రదాయాలు ప్రకాశిస్తున్నవి.

కిరీటాంగద కేయూరకంకణ కంఠహార శృంఖలాలతో కళ లుట్టిపడు వేషాలు, మంజీరకింకిణీరవాలు తాళగతులవుతున్నవి.

రంగు రంగుల దుకూలాంతరీయాలు — అంచులతో మెరుముల్లా లలితములవుతున్నవి. ఒక్కొక్కరి నాట్యాలే పూర్తియైన తర్వాత ఒక బాల

నటుడు రంగస్థలంలోనికి అవతరించాడు. అతని తేజస్సు రంగస్థలమున్ను మహాసభయున్ను నిండిపోయింది. అతని మూర్తి అనంత సౌందర్యో యుతము. అతని రేఖావిలాసాలు సుధాకరకిరణ ప్రసారాలు.

“చిది చిద్విలాసుడా ఆ-ఆ-రాఘవుడు—ఊ-ఊ— సీతామనోహ రుడు—ఊ-ఊ— వెడలెను—”

అని ఎత్తుకున్నాడు.

“తకిటికాతోం, ధిం ధిమికిటా తోం, తోం” అని మృందగం పలి కింది.

ఒక గంతున రంగమధ్యస్థలానికి తేలి

“వెడలెనూ విశ్వామిత్రుని

యాగరక్షణకు వెడలెనూ

శ్రీరా—ఆ-ఆ-మూడూ వెడలెనూ అడవులకూ”

అప్పుడాతడు శ్రీరామచంద్రుడే. దివ్య వినీలకాంతులు చంచలత హాసాంచలసాత్వికాలలో, పరిస్థావితక్షూయగ్మ వ్యంజనాలలో భమితహస్త విన్యాసాలలో భంగరచితాంగ విక్షేపాలలో కలసి, వెలుగునీడలై మహాశ్రుతు లయినవి.

సర్వలక్షణలక్షిత డా బాలనటుడు రంగస్థలంలోకి రావడంతోనే అందరి హృదయాలూ చూరగొన్నాడు. అందరు అతని యెడ వినము లైనారు. అతని ఆట పూర్తియైనది. సభ్యుల హర్షధ్వనులు గోపురాల ప్రతి ధ్వనించాయి. అతడు మహావీరుడు.

తన మిత్రుని భరత కళాప్రజ్ఞ తనకు పులకరాలు ఉద్భవింపజేస్తూ వుండగా అరవింద కరిగే కన్నులతో అతన్ని తనివోవ పారకించింది. అతడు అమిత హర్షాశ్రులతో అరవిందవైపు చూడ్కులు ప్రసరించి చిరునవ్వులు వెదజల్లాడు.

7

ఆ వెంటనే ఇంకో యువకుడు రంగస్థలంలో ప్రత్యక్షం అయ్యాడు.

అతని శరీరకాంతి తప్తకాంచనము. అతని భూయుగ్మంమధ్య చంద్రుని కాంతులు వెలుగుచున్నది.

అతని చతుర్విధాభినయాలు పరిస్మృత సాంప్రదాయాతీతమైన ఒక వినూతన నృత్యవిధానజనితాలు.

వృత్తిరహితమయిన్నీ, సర్వవృత్తిగర్భితమైన నృత్యం నలుపు తున్నాడు. అతనికంత మెట్టిదో, రసవిషగంధక సంకీర్ణమైన ఏ ఔషధసేవ చేసినదో! మధురాతి మధురమై, ద్వాదశార్కానుభూతమైన వేదపనసను ధ్యనింపవేసే స్వరకల్పనలో సమస్త జగత్తూ నిండినట్లయినది.

సభ నిశ్శబ్దము. సభాహృదయాలు, ఆత్మలు పూవులై కర్పూరాలై ఒక్క పరమ నివేదనై పోయినవి.

ఆ కొత్త యువకుడు విజయుడు కాక ఎట్లు? జయధ్వనాలు గంభీర కల్లోలదృశంగా విరుచుకొనిపడినవి.

* * *

“ఎవరో హో యీ మహాప్రజ్ఞి!”
 “ఎవరో ఈ పరమాద్భుత నటకుడు.”

అని సభా హృదయాలు ప్రశ్నలు చేసుకొంటున్నవి.

* * *

అరవిందకు తా నేమవుతున్నదీ తెలియదు. మహా మనోహరసుగంధ రురీవేగాన కాలు నిలువక కొట్టుకుపోతున్నట్లు కలగానికల.

అప్రయత్నంగా లేచి రంగస్థలం వెనుకవున్న నేపథ్యశాలలోకి చొచ్చుకుపోయింది.

“ఏమా? ఈ వివరీత” మనుకుంటూ చంద్రాపతి ఆమె వెనుకనే

వెళ్ళినాడు. నటకులు, సభ్యులు తండతండాలుగా ఆ నూత్ననటుణ్ణి చూడడానికి నేపథ్యశాలను చుట్టివేస్తున్నారు.

ఇందరు చూస్తున్నారని గుర్తులేదు. ఎవరు ఏమనుకొందురో అస్పృశీతిలేదు. సహజ మాధుర్యగుణమైన సిబ్బితి వదిలి గంభీరమూర్తి, వెడద ఉరమువాడు, దీర్ఘ బాహువులవాడైన ఆ విలాస నటునియొక్క సౌందర్య రేఖాకారాలైన పాదాలకడ మోకరిల్లి మూర్ఛపోయింది.

ఒక్కమ్మడిగా వృథుకల్పావార్యులవారు, కుమారవీరుడు, చంద్రాపతి ప్రభువు, ఆ క్రొత్తనటకుడు అందరు అరవిందాదేవిని లేవనెత్తుటకు ఆమె దగ్గరకు వ్రాలారు. కుమారవీరు లా బాలను ముందుగా విష్ణువు భూమి నెత్తినట్లు ఎత్తి ఆ సమ్మర్దంలోంచి తీసుకొనిపోయి ప్రాసాదాంతఃపురములో దాసిజనాలచే పరిచర్య చేయిస్తున్నాడు. సభలోనున్న ప్రభువైద్యుడు, ఆజ్ఞారా లోనికి విచ్చేసినాడు.

అరవిందకు తెలివి వచ్చినది.

తెలివి వచ్చేటప్పుడు “ప్రభూ” అని వైద్యుడు తన స్నేహితుడైన నాట్యకుమారుణ్ణి పలకరించడం విన్నది. ఒక దాసీని రహస్యంగా అడగగా “వారు కుమారవీర మహారాజుగా”రని ఆమె జవాబు చెప్పింది.

అరవిందకు త్రవయు పౌరుషము పట్టరాని కోపమూ వచ్చినది. ‘ఇన్నాళ్ళు ఈ మాయావి మారుపేరుతో తన ప్రాభవం దాచుకొని నా చనవు నాసించినాడుగా! గురుదేవులైనా నా కీ రహస్య మించుకంతయినా సూచింప రయిరిగా! ప్రభు గౌరవం వారిని చెప్పనిచ్చినదికాదు కాబోలు. నా పేదతనం కదా ఈతనికి నన్నింత చులకన చేసింది. చంద్రాపతి కూతురు కపటాను నయాలతో సమీపింపదగ్గదా? గురువుగారు నా కీ రహస్యం దాచిపెట్టడం చూడగా ఇది వీరందరు కలిసి చేసిన కుట్ర కాదుగదా. ఇంకో సంవత్సరాల యాడుబిడ్డ నీత డిట్లు అనుచరింపగలదా?’ అంటూ ఒక్కమ్మడి భావపదాన విద్యుద్వేగంతో యెన్నియో తలపోతలు పాటుపోటులు కాగా ముద్దరాలయిన అరవింద, తన అభిజాత్యం, అభిమానం రక్షించుకోడాని కది

తరుణం అని యెంచి. తన మనస్సే తానెరుగలేని ఆవేగంతో కంపించి పోయింది.

ఏమది? మహారాజు ప్రచ్ఛన్నుడై మాయతో తన చనవు ఆశించినాడా? ఆయన ఉద్దేశమేమి? హృదయస్పంకోభంతో నిదానమైన ఆలోచనలేని అరవిందాదేవికి ప్రభు వేదో దురుద్దేశంతో తన స్నేహం చేశాడన్న కోపం పొంగి పొర్లి పోయింది. తన పేదతనంకాదా ఇంత చులకనవేసింది. తన తండ్రి మాత్రం మహారాజు కాడా? విధివశాన రాజ్యం కోల్పోయినంత మాత్రాన తాను హీనురాలయిందా? ఏదో కుట్ర, ఏదో మాయ తనచుట్టూ మహారాజు జల్లినాడు.

నాట్యవిద్య మహా నటేశ్వరుని పూజ అనే ఆమె భావం. అందుకు తన జీవితం ఎందుకు నివేదన చేయకూడదు? ఈ మహారాజుల్ని, ఈ హీన సంసారాన్ని నమ్ముకొవడంకన్నా ఆ మహానటు డెవడో అతనికి తన బ్రతుకు అప్పగించడం ఉత్తమం అని భావించుకొన్నది. ఒక్కొక్కటి భావపదాన విద్యుద్వేగంతో యెన్నో తలపోతలు రాగా, అలితాంగి అరవింద తన అభిజాత్యం అభిమానం రక్షించుకొనడానికి అది తరుణం అనిఎంచి, తన మనస్సే తానెరుగలేని ఆవేశంతో కంపించిపోయింది.

మనస్సులో ఉన్న కుమారవీరునిబింబం వికృతమైంది. ఆ అపరిచిత నటశేఖరుని దివ్యరూపం హృదయాంతరాలలో స్ఫుటకాంతిపూరితమై ప్రత్యక్షమయింది. ఆ అలౌకిక నృత్యకౌశల్యం దివ్యనకుకాక ఎవరికి ఉంటుంది? ఆమె హృదయం రక్తిమాతిరక్తిమమై మెరుపుతీగలా చంచలించింది.

తన సర్వస్వం అ నూత్ననటునిపాదాంబుజాల కేల సమర్పించుకో కూడదు? పూజచేస్తూ శిష్యురాలై అతన్ని అనుసరించడం మహాభాగ్యం.

జేవురించిన తన ముఖరక్తిమా మాధుర్యాన్ని, తన చూపులలోని ఏదో చలితాగ్నిశిఖలను చూస్తూ మ్రోన్నడి నిలచిన కుమారవీర మహారాజునకు

ఒక వీక్షణమైనా ప్రసాదింపక చివుక్కున లేచింది. అరవింద వినవిన నడచి పోతున్నది.

చంద్రాపతి రెడ్డిప్రభువు “అమ్మాయి! ఎక్కడికమ్మా” అంటూ వెంటనంటిపోతున్నాడు; ఆమె తన తండ్రిగారి ఆవేదనా పూరితమైన కేక వినిపించుకోక నడచిపోతున్నది.

అప్పటికప్పుడే రాత్రి మూడు యామాలు గడచిపోయినాయి. పేవకులు అరవిందాదేవికి దారి చూపడానికి వెండి కాగడాలతో గూడా పరు వెత్తుచున్నారు. వెన్నంటివచ్చే తండ్రివంక, కుమారునివంక తిరిగి చూడక వినవిన నడచి పృథుకల్పాచార్యుని గృహం ప్రవేశించింది.

గురువుసరస కూర్చున్న నాట్యమూర్తిని దూరాన్నుంచే చూచింది. ఆమె ముగ్ధహృదయం దడదడ కొట్టుకున్నది. ఇంతలో ఆ అపరిచిత సుందర దివ్యమూర్తి తన్ను గాంచి, చిరునవ్వు చంద్రికలు వెదజల్లుచు దగ్గరకు రమ్మని తల ఊపాడు.

ఆమె సర్వాంగాలు చిరుచెమ్మటలతో ప్రాతస్తుషార్ద్రా పుల్లకుసు మాలై పోయినవి. పారవశ్యాన అడుగులు తడబడ ఆ నటకుని సమీపించి సాగిలపడ్డది.

“ప్రభూ! అవిదితానురాగమైన నా హృదయమూ, నా జన్మా ఈ క్షణంవరకూ మీ కొరకే మీదుకట్టబడి ఉండేమో! ఈ అజ్ఞాత బాలికకు నీ పాదదాస్య మనుగ్రహింపవా?” అని బాష్పరుద్ధకంఠియై పలికింది.

ఇంతలో అచ్చటికి ఆమె ననుసరించివస్తున్న కుమారవీర చంద్రా పతులు లోనికి రావడం ఆ నూత్ననటుడు చూచి, తన చేరువ సాగిలపడి వున్న అరవింద నుద్దేశించి “అమ్మాయి నీ వీ కుమారవీరుని ప్రేమించుట లేదా?” అని ప్రశ్నించాడు.

అరవింద మాటాడలేదు.

“ఏమమ్మా పలుకవు” అని అతడు హెచ్చరించాడు.

అరవింద “ప్రభూ! ఈ అభాగిని రాజప్రసాద మహితైశ్వర్యాన్ని

కన్నెత్తి చూడజాలదని కుమారవీర మహారాజులుంగారు ఎరుగుదురు. కలలో నైనా నా కటువంటి లోభం పొడమకుండా వారు తమ అభినయంవల్ల ధ్వని యుక్తమైన కట్టుదిట్టాలు చేశారు. నిన్నుకదా నేను శరణుచొచ్చాను. వారి మాటెందుకు స్వామీ?” అని కంటనీరు జలజలరాల పలికినది.

అసూయావిషాదాలు హృదయాన్ని ఆవరించి కుమారవీరుని మోము జేవురించింది. ఎంత శిల్పి అయినా, ఎంత మృదు హృదయుడైనా ప్రాణాధిక యైన తన ప్రేయసి తన కళ్ళయెదుట ఎవరో ఊరుపేరులేని ఒకనికి అట్లు తన్నుర్పించుకొంటూ ఉంటే సహింపగలడా?

ఈ బాలిక తన్ను ప్రేమించింది అని పరవశత్వం పొందాడు. ఆమె ఎవరైనా తన మహారాణిగా చేయాలని సంకల్పించాడు. వారిద్దరూ నాట్యంలో సతీపరమేశ్వరులులా, రాధికాకృష్ణులులా వారు ఒకరికోసం ఒకరు, తమకోసం తామిద్దరూ నాట్యాలతో మహితానుభూతితో ఆనందపరమావధిలో లయమై పోవాలనుకున్నాడు ఆ యువప్రభువు.

ఈ బాలిక తన్ను ప్రేమించనేలేదా? ఇన్నాళ్ళు తాను రిత్తకోరికలతో దివాన్యస్థాయి కంటున్నావా? ఆ సుకుమార హృదయము అంటే తనకున్న ఆ మహాపవిత్రభావంవల్ల తన నిజ్ఞాతిని గోపనం చేయటం ఎంత తెలివి తక్కువపని. ఓహో! ఈ దివ్య సుందరాంగి తానెవరో తెలిసికొని, తన నిజ స్థితి తెలిసే వేరుగా తలచి ఎంత కించపడిందో?

ఇన్నాళ్ళు తమ సాహచర్యం, తమ సహాధ్యాయత్వ మాధుర్యం ఎంతలో కరిగిపోయింది? గాఢమైన స్త్రీహృదయం ఎవరు తెలిసికోగలరు?

కళాపూజ్యోన్మాదంచేత ఈ నవీనాగతుణ్ణి పూజలు చేసినాడు తాను. ఈ తన పవిత్రభాగధేయమని ఎంచుకున్న అరవిందాదేవి రాజ్యంపోయిన చంద్రాపతి ప్రభువు తనయ అని తనకు తెలిసింది. అరవింద తన హృదయాన్ని పూలమాలతో అలంకరించే ముహూర్తంలో చంద్రాపతి మహారాజుకు ఉదయగిరి రాజ్యం తొల్లింటి సర్వస్వాతంత్ర్య దేశంగా అర్పించాలని తాను గురువుగారితో కుట్రచేయడము దోషమా? ప్రభూ! అనంత తాండ వనర్థిత

సుందరపాదా! ఏది తనకు దారి! ఈ కొత్త నటుని వలచి అరచింద తనకు కానిదై పోవునా ప్రభూ!

కుమారవీరు డిట్లు తలపోతలకు జిక్కి ఇతికర్తవ్యతా మూఢుడై నిలుచున్నాడు.

ఆ నూత్ననటమూర్తి :- ఓ వెణ్ణితల్లీ! నీ లేత హృదయానికి అనంత గంభీర ప్రేమయొక్క లోతులు ఏమి తెలుస్తాయి? నన్ను ప్రేమించడం దుష్కరం. దేశదేశాల్లో, ఎడారుల్లో తిరిగినచోట తిరక్కుండా తిరుగుతుంటాను.

అర :- సమస్తమూ వదలి మీతో ఎక్కడికైనా సరే మీ నీడను అనుగమిస్తా ప్రభూ! నన్ను పరిగ్రహించు! ఇతరం నాకేమీ వద్దు.

కుమార :- స్వామీ! నువ్వెవ్వరివో నాకు తెలియదు. నేను ఈ దేశ ప్రజలకు రాజును—

నూత్న :- అవునయ్యా! అవును. నీకు భరతవిద్య అంటే పరమ ప్రీతి! నువ్వు ఈ మహారాజ్యం అంతా వదలి నాతోరా. నీ ఊహకు, నీ జ్ఞానానికి నీ శక్తికి అతీతమైన మహోత్తమ దివ్య నాట్యవిధానాల నిన్ను అత్యంతోత్కృష్ట విద్యావంతుణ్ణిగా జేస్తాను.

కుమార :- స్వామీ! ఏమిటి తమ ఆదేశం?

పృథు :- స్వామీ! నేను సమస్తమూ తెలిసినవాడనని గర్వపడినాను. ఈ భువనంలో నాతోటి సమానప్రజ్ఞాయుత కళాస్రష్ట లేడని విర్రవీగాను. నీ నాట్యముచూచి మహాక్రోధ వంతుడనయ్యాను. అనేక దోషాలున్న కుపండితుడ వనుకొన్నాను. నేను నా అజ్ఞానానికి తలవంచుకుంటున్నాను. నన్ను నీతో తీసుకొనిపో. నీకు శిష్యాతిశిష్యుణ్ణు యి ఏకదశమాత్రం నేర్చిన నాట్య విద్య నీవద్ద పూర్తిచేసుకుంటాను.

నూత్న :- మంచిదయ్యా, పృథుకల్పాచార్యా! నీకు నా సమస్కారాలు. నువ్వు నాకు తగినవాడవయ్యా! లే! ఈ యువతీ యువకులు ఒకరి నొకరు ప్రేమించిన్నీ తమప్రేమ తాము గుర్తింపలేని యౌవనమదాయత్తులు. వీళ్ళకు కళ యేమిటి? కళారాధన ఏమిటి?

అరవింద :- ప్రభూ! ప్రభూ!

కుమారవీరుడు :- స్వామి! నేను దిగ్భ్రమలోపడ్డాను. ఏదో విస్వహా
యత, ఏదో పరవశత్వము నన్ను ముంచివేస్తోంది. ఈ అరవిందాదేవి నీకు
పాదాక్రాంత అయింది.

నూత్ననటుడు :- ఓయి వెట్టివాడా! అరవిందకు నువ్వోయి సూర్యు
డవు. ప్రేమకూ కళకూ అనంత రహస్య సంబంధముంది! పృథుకల్పాచార్య!
మృదంగం ధరించు. అరవిందా! వీణ తాల్చు. కుమారా! వేణు.

ధిం ధిమికిటతోం! తోం! తోం!

ఆతని నవ్వులు సంపూర్ణజ్యోత్స్నాసహస్రాల గర్భకరించుకొన్న
వెలుగు లయినవి.

ఆతని కాళ్ళను బంగారుమువ్వలు 'కింకిణికాంకిణాం' అని ధ్వనించి
నవి. ఆయన ఒక అద్భుత భంగిమ తాల్చినాడు.

పృథుకల్పని మృదంగం, అరవింద వీణ. కుమారుని వేణువు, ఆ
గతికి సమస్వయ లయరూపం తాల్చింది. కేదారగౌళరాగిణి ఆవిర్భవించింది.

ఉదయాద్రిపై అప్పుడే అరుణాలవుతున్న ఉషకన్య చేలాంచలాలు
గాలిలో దిక్కులలో ప్రసరించినవి.

కోష్ఠాలలో గోమాతలు చేపుబరువున అంభా అని వత్సముల పిలు
స్తున్నవి. దేవాలయ ఘంటనాదము లాప్రత్యూష వాయువులతో కలసి వీ
తెంచుతూ ఉన్నవి.

మందిరగవాజాలలో తోటయున్నూ, తోటవెనుక తోటకు యెరుపు
రంగు అడ్డుతూ ఉన్న ఉదయ సంధ్యారుణ కాంతులున్నూ విప్పారిన నేత్రాల
నిండుతున్నవి. పక్షులు సా, రీ, గా, మా, పా, పా, మా, పా, సా అని
పాడుతున్నవి.

ఆ నటుని నాట్యమునందు కరణాలు మూడయినవి.

ఆ మందిరాన కుడ్యాలు, స్థంభాలు, తోరణాలు మాయమైపోయినవి.
హిమవన్నగ శిఖరాలు దవుదవ్వల తోచినవి. శీతలవాయువులు ప్రసరించినవి.
పవిత్ర పారిజాత పరీమళాలు కలయంపులై వారలై నవి.

అప్రయత్నంగా అరవిందా కుమార పృథుకల్పలు తమతమ పాదాల్లో మోయింప మానినారు. చంద్రాపతి ఒక దివ్యనాట్యస్పష్టి చూస్తూ ప్రొద్దుటి నిలుచున్నాడు.

ఆ దివ్యనాదాలు కిన్నరీస్వనాలు, మహతీ వీణానాదాలు.

ప్రవాళరజోమిశ్రితసముద్రకల్లోల శిఖరనర్తితఫేన సదృశ్యాల్లై ల నటుని పాదాలు ఆడిపోతున్నవి. ఆకాశసంచారంచేత విహంగవళ సంవాలన సుందరాలై భౌమ్యచారపల్లవ సుఖగాలై లోకాల నాడిస్తున్న వా పాదాలు.

సితకుముదవల్లలై గజకుండాదండాల్లై అతని హస్తాలు ప్రచలనవేగ విదూతాలౌతున్నవి. పల్లకతావై అతని దృష్టులు భూమ్యాకాశాల నీక పీఠణంలో లోగొంటున్నవి. అతని రేచిత ఛ్రూవిలాసాలు వృదగ్భావావిష్కరణాలవుతున్నవి.

ఆ వికసించునది జగత్కల్యాణ పద్మరాగోజ్వల కాంతి.

ఆ నృత్యం ఉదయ సంధ్యానృత్యము.

“అంగికం భువనం యస్య
వాచికం సర్వవాజ్మయమ్
అహార్యం చంద్రితారాది
తన్నమ స్సాత్వికం శివమ్”

అంటూ వృద్ధులయిన పృథుకల్ప చంద్రాపతులునూ కళావేశులైన అరవిందా కుమారవీరులున్నూ భక్తితో ప్రణమిల్లినారు.

కరిగిపోతూ ఉన్న ఉదయారుణ రక్తిమలో మహానటుడు లీనమై పోయినాడు.

“అరవిందా కుమారులారా! రాగరంజితమైన మీ అలౌకిక దాంపత్య వసంతము భరత సంప్రదాయవల్లకి క్రొంజివుళ్ళు వెట్టుగాక” అన్న ఒక దివ్యస్వరం వారికి వివిపించింది.

సూర్యుని రథం మహావేగంతో కాశ్మీరజారాగాలు వెదజల్లుతూ యువ యుగ్మదివ్యానురాగంలా ఉదయించింది.

నాట్యశాలాంతరాస ఎట్టయెదుటనున్న నేపేక్ష్యర పీఠానికి అరవిందా కుమారులు విమీలితనయనాంతో ప్రణమిల్లారు.

అప్పుడు పృథుకల్పాచార్యులు

“లోకానాహూయ నర్వాన్ డమరుక నినదైః

ఘోరసంసారమగ్నాన్

దత్వాభీతిం దయాశుః ప్రణత భయహారం

కుంచితం పాదపద్మం

ఉద్ధృత్యేదం విముక్తే రయన మితి కలా

దర్శయన్ ప్రత్యయార్థం

బిభ్రద్వహ్నిం నభాయాం కలయతి నటనం

యస్సబోయాన్న పేశః”

అని విముక్త గంభీర మధుర కంఠంతో క్షీర్తిస్తూ సాష్టాంగ పడినాడు.

ఒక్క మహూర్తం నిశ్శబ్దాన తేలిపోయింది,

అవ్యక్తానేక భావశబ్దలమైన నెమ్మోముతో నిలిచి ఉన్న అరవింద యెదుట కుమారుడు మోకరిల్లి,

“దేవీ! నా అవరాధ సహస్రం విస్మరించి నన్ను వీలుకోవా?”

అన్నాడు.

అరవింద తప్రాపతియై మాటాడలేక తలవంచి నిలుచున్నది.

కుమారు :— దేవీ ! నీవు ఒల్లని ఈ మహారాజ్యం నాకు పరిత్యక్తము.

చంద్రాపతి:— మహాప్రభూ! నా దురదృష్టబలం వల్ల నాపై విరోధులు సలిపిన కుట్రవల్ల తమ జనకుల అనుమానానికి గురై రాజ్యం కోలుపోయి ప్రచ్ఛన్నవేషంతో ఇక్కడ వుంటిని.

కుమా :— మహారాజా! తమ చరిత్ర అంతా మా అమాత్యుడు నాకు తెలియజెప్పినాడు. తమ రాజ్యం అంతా ఎప్పటియట్లు తమ ఛత్ర చ్ఛాయల నిండించండి. ఈ కుమారుడు తమకు అన్నివిధాల బాసటే.

వృథుకల్పుడు:—మహాప్రభూ! రాజ్యం తిరిగి సంపాదించడంకొస్తే శ్రీ చంద్రాపతి మహారాజులుంగారు తమ్ముజామాతగా కోరిన సముద్రుడు తపస్సు చేసినట్లు కోపేశ్వరుని ప్రార్థిస్తూ ఉండేవారు ప్రభూ!

అరవింద:— ప్రభూ! ఈ మందభాగ్య మిమ్ము తనకు తెలియని ఆవేశంలో....

కుమా:—దేవీ, నీవు ఒళ్లని ఈ మహారాజ్యం నాకు మాత్రం భారం కాదా? పరమ నపేశ్వరాజు పాలించడానికి నా దేశమే మనకు ప్రతిబంధక మైతే నేను అది అంతా త్యజించి కేవలం నన్నే అర్పించుకొంటాను. అను గ్రహించవా?

“ప్రభూ! మీ దివ్య ప్రేమవాహినిలో నాకు నిలకడ చిక్కడంలేదు.” అని అంటూ అరవిందాదేవి ముత్యాలకన్నీరు ఆనందకాంతిలో మిలమిలలాడ మోకరిల్లి ఉన్న తన హృదయాధినాధుణ్ణి కోమలహస్తద్వయ పల్లవాలతో స్పృశించి లేవనెత్తినది. కుమారుడులేచి సర్వమూ మరచి తనజన్మ సహస్ర్రా పుణ్యాల నృత్య తపస్సు పుంజీభవించిన అరవిందను తన వెడద రొమ్మున బిగికొగిటహత్తుకొన్నాడు. త్రపానప్రమైన ముద్దుమోమును అరవింద ఆ విశాలవజ్రిన దాచుకొన్నది.

వారిరువురు చంద్రాపతి వృథుకల్పులకు ప్రణమిల్లినారు.